

യേശുവിന്റെ സാക്ഷ്യം പ്രവചനത്തിന്റെ

ആത്മാവ് തന്നെ-സാക് പുനൻ

WFTW Malayalam 24 July 2011

www.jeevamozhikal.org

വെളിപാട് പുസ്തകം 19:10 ൽ നാം ഇങ്ങനെ വായിക്കുന്നു “ദൂതനെ നമസ്കരിക്കുവാൻ ഞാൻ അയാളുടെ കാല്ക്കൽ വീണ്. എന്നാൽ അയാൾ എന്നോട്, അരുത് ഞാൻ നിനക്കും യേശുവിന്റെ സാക്ഷ്യമുള്ള നിന്റെ സഹോദരന്മാർക്കുമൊപ്പം ഒരു ഭൂതനാണ്. ദൈവത്തെ നമസ്കരിക്കുക. യേശുവിന്റെ സാക്ഷ്യമോ പ്രവചനത്തിന്റെ ആത്മാവാകുന്നു.”

യോഹന്നാൻ വളരെ ആവേശഭരിതനായി തന്നെ പല കാര്യങ്ങൾ കാണിച്ചു തന്ന ദൂതന്റെ കാല്ക്കൽ വീണ് അവനെ നമസ്കരിച്ചു. യോഹന്നാനോടുള്ള ആ ദൂതന്റെ ഉടനെയുള്ള പ്രതികരണത്തിൽ നിന്നും ഒരു യഥാർത്ഥ ദൈവദാസന്റെ മനോഭാവം നമുക്ക് കാണാൻ കഴിയും. “എന്നെ നമസ്കരിക്കരുത്, എന്നോട് അടുപ്പം കാണിക്കരുത്”. ഒരു യഥാർത്ഥ ദൈവദാസൻ എപ്പോഴും നിങ്ങളെ ക്രിസ്തു എന്ന തലയോട് ബന്ധിപ്പിക്കും. ഒരിക്കലും തന്നോടടുക്കുവാൻ അനുവദിക്കുകയില്ല. നമ്മിലേക്ക് ആളുകളെ ആകർഷിക്കുകയെന്നാൽ നമ്മെ ആരാധിക്കുവാൻ അവരെ പ്രേരിപ്പിക്കുക എന്നാണ്. അങ്ങനെ ചെയ്യുന്ന ഒരുവൻ യഥാർത്ഥ ദൈവദാസനല്ല. അവൻ വ്യാജനാണ്. ആളുകളെ തന്നിലേക്ക് അടുപ്പിക്കുന്ന എതിർക്രിസ്തുവിന്റെ ആത്മാവാണ് അവനുള്ളത്.

നിർഭാഗ്യവശാൽ ഇന്നത്തെ ക്രിസ്തീയ ലോകത്തിൽ നമ്മുക്ക് ഇത്തരം അനേകം വ്യാജന്മാരുണ്ട്. അവർ പല വിശ്വാസികളേയും ചതിക്കുന്നു. പല വിശ്വാസികളും ചില പ്രസംഗകരെ ആരാധിക്കുന്നയിടം വരെ എത്തിയിരിക്കുന്നു. അവർ ദൈവത്തിന്റെ വായിൽ നിന്നും പുറപ്പെടുന്ന വാക്കുകളിൽ ജീവിക്കുന്നതിന് പകരം അത്തരം പ്രസംഗകരുടെ വായിൽ നിന്ന് വരുന്ന വാക്കുകളിലാണ് ജീവിക്കുന്നത്. അവർ ദൈവഹിതമറിയുവാൻ നേരിട്ട് ദൈവത്തിങ്കലേക്ക് പോകുന്നതിന് പകരം ഒരു മനുഷ്യനിലൂടെ ദൈവഹിതമറിയാൻ ശ്രമിക്കുന്നു. അത്തരം പ്രസംഗകർ അതിനെ പ്രോത്സാഹിപ്പിക്കുകയും ചെയ്യുന്നു. ഇത് വിഗ്രഹാരാധനയാണ്. ഇന്നത്തെ ചില ക്രിസ്തീയ കൂട്ടങ്ങളിൽ വിശ്വാസികൾ ആശ്രയിക്കുവാൻ ഇടയാക്കുന്ന തരത്തിൽ ചില പ്രവചനങ്ങളും അവ നടത്തുന്ന ചില പ്രവാചകന്മാരുമുണ്ട്. അങ്ങനെയുള്ള എല്ലാ പ്രവാചകന്മാരും വ്യാജ പ്രവാചകന്മാരാണ്.

എന്നാൽ ദൂതനിങ്ങനെ പറയുന്നത് നാം കാണുന്നു “ഞാനും നിന്നെപ്പോലെ ഒരു ദൈവഭൂതൻ മാത്രം. ദൈവത്തെ മാത്രം നമസ്കരിക്കുക”.

യേശുവിന്റെ സാക്ഷ്യം മുറുകെ പിടിക്കുക എന്നത് അർത്ഥമാക്കുന്നത് യേശു ഈ ഭൂമിയിൽ ജീവിച്ചിരുന്നപ്പോൾ ഉയർത്തിപിടിച്ച വെളിച്ചം അതുപോലെ ഉയർത്തി പിടിക്കുക എന്നാണ്. അവിടുന്ന് പ്രഘോഷിച്ചതുപോലെ നാമും ചെയ്യും. “ഹൃദയ ശുദ്ധിയുള്ളവർ ഭാഗ്യവാന്മാർ. അവർ ദൈവത്തെ കാണും.”

ഇവിടെ നമുക്ക് യഥാർത്ഥ പ്രവചനത്തിന്റെ വ്യക്തമായ നിർവ്വചനം ലഭിക്കുന്നു. “യേശുവിന്റെ സാക്ഷ്യം” ഇത് അടിസ്ഥാനപരമായി രണ്ടു കാര്യങ്ങൾ അർത്ഥമാക്കുന്നു.

ഒന്നാമത് യഥാർത്ഥ പ്രവചനം എപ്പോഴും യേശു ക്രിസ്തുവിങ്കലേക്ക് ആകർഷിക്കുകയും ക്രിസ്തുവിനെ മഹത്വപ്പെടുത്തുകയും ചെയ്യുന്നു. യേശു ഉയർത്തപ്പെടുമ്പോൾ എല്ലാ മനുഷ്യരും അവങ്കലേക്ക് ആകർഷിക്കപ്പെടും. യഥാർത്ഥ പ്രവചനവരം നൽകുന്ന പരിശുദ്ധാത്മാവ് എപ്പോഴും ക്രിസ്തുവിനെ മഹത്വപ്പെടുത്തുന്നു (യോഹ.16:14). നിങ്ങളിലേക്കോ മറ്റേതെങ്കിലും മനുഷ്യരിലേക്കോ ശ്രദ്ധ ആകർഷിക്കുന്നതോ അല്ലെങ്കിൽ നിങ്ങളെയോ മറ്റേതെങ്കിലും മനുഷ്യരേയോ

ഉയർത്തുന്നതോ ആയ ഏതെങ്കിലും പ്രവചനമുണ്ടെങ്കിൽ അത് വ്യാജപ്രവചനമാണെന്ന് നമുക്ക് എഴുതി തള്ളാം.

രണ്ടാമതായി യഥാർത്ഥ പ്രവചനം യേശു തന്റെ പ്രസംഗത്തിൽ പ്രഘോഷിച്ചതെല്ലാം പ്രഘോഷിക്കുന്നതായിരിക്കും. യഥാർത്ഥ പ്രവചനത്തിൽ ഒരു ഒത്തുതീർപ്പും ഉണ്ടായിരിക്കുന്നതല്ല. അത് കൃപയും സത്യവും നിറഞ്ഞതായിരിക്കും. സ്നേഹത്തിൽ എല്ലാം സംസാരിക്കും.

അതിനാൽ ഒരു യഥാർത്ഥ പ്രവചനത്തെ പരിശോധിക്കുവാൻ ആദ്യമായി യേശു തന്റെ പഠിപ്പിക്കലിൽ എന്തിനാണോ ഊന്നൽ കൊടുത്തതെന്ന് നാം അറിയണം. നാം സുവിശേഷങ്ങൾ വായിച്ചാൽ യേശുവിന്റെ ഊന്നൽ എന്താണെന്ന് നമുക്കറിയാം. അതിനെ ഇന്ന് കേൾക്കുന്ന പ്രവചനങ്ങൾ യഥാർത്ഥമാണോ എന്ന് പരിശോധിക്കുന്നതിനുള്ള ഉരകല്ലായി നമുക്ക് ഉപയോഗിക്കാം. എന്നാൽ സുവിശേഷങ്ങൾ നാം ശ്രദ്ധയോടെ പഠിച്ചില്ലെങ്കിൽ ചതിക്കപ്പെടാനുള്ള സാധ്യത വളരെ കൂടുതലാണ്. കാരണം ഇന്ന് ക്രിസ്തീയ പ്രവചനമെന്ന പേരിൽ നടക്കുന്നതിൽ 99 ശതമാനവും യേശു പ്രഘോഷിച്ചതല്ല പ്രഘോഷിക്കുന്നത്.

നിങ്ങൾ ഗിരിപ്രഭാഷണം (മത്തായി.5-7) മാത്രം വായിച്ച് അതുമായി ഇന്ന് മിക്ക സഭകളിലും കേൾക്കുന്നതിനെ താരതമ്യം ചെയ്താൽ മാത്രം മതിയാകും ഇത് തിരിച്ചറിയുവാൻ.

മൊഴിമാറ്റം: സാജു ജോസഫ്